



Stqarrija għall-Istampa

Il-Lussemburgu, is-27 ta' April 2021

L-ewwel rapport analitiku mwettaq mill-QEA dwar qasam mhux magħruf: riskji u sfidi tal-kontribuzzjonijiet finanzjarji minn pajjiżi mhux tal-UE lill-Unjoni Ewropea u lil xi wħud mill-Istati Membri tagħha.

Bosta pajjiżi mhux tal-UE jagħmlu kontribuzzjonijiet finanzjarji lill-Unjoni Ewropea u lill-Istati Membri tagħha. Il-kompitu tal-immanigġjar ta' dawn il-kontribuzzjonijiet huwa milqut minn riskji, li xi wħud minnhom jirriżultaw mill-Brexit. Dan jiġi spjegat mill-Qorti Ewropea tal-Awdituri fl-ewwel rapport analitiku komprensiv tagħha dwar dan is-sugġett li f'it li xejn huwa magħruf, u li ġie ppubblikat illum. L-Istati tal-Assoċjazzjoni Ewropea tal-Kummerċ Fieles (EFTA) jagħmlu wkoll kontribuzzjonijiet finanzjarji diretti lil ċerti Stati Membri tal-UE b'riżultat ta' ftehimiet globali li ġew innegozjati meta dawn ingħataw access għas-suq intern tal-UE. Dawn il-kontribuzzjonijiet tal-aħħar jinvolvu xi sfidi ewlenin biex jiġi żgurat li huma jkunu proporzjonati mal-benefiċċji tal-access għas-suq intern u jkunu komplementari mal-azzjonijiet tal-UE, filwaqt li jillimitaw ir-riskju ta' finanzjament doppju.

Madwar 1 % tad-dħul tal-UE jiġi minn kontribuzzjonijiet imħallsa minn 18-il pajjiż mhux tal-UE. Dan jirrappreżenta madwar EUR 7 biljun matul il-perjodu 2014-2019, bl-lżvizzera u n-Norveġja (EUR 2.2 biljun kull wieħed), it-Turkija (EUR 1.3 biljun) u l-Iżrael (EUR 1.0 biljun) ikunu l-akbar kontributuri. Inkambju għal dawn il-kontribuzzjonijiet finanzjarji, il-pajjiżi mhux tal-UE jiksibu access għall-programmi jew l-attivitajiet tal-UE bħal Orizzont 2020 jew Erasmus+. Minbarra dawn il-kontribuzzjonijiet li jithallsu direttament lill-UE, l-erba' Stati tal-EFTA (l-Iżlanda, il-Liechtenstein, in-Norveġja u l-lżvizzera) jipprovdu medja ta' EUR 0.5 biljun kull sena direttament lil xi wħud mill-Istati Membri tal-UE biex jikkomplementaw il-politika ta' koeżjoni tal-UE billi jnaqqsu d-disparitajiet soċjali u ekonomiċi fl-UE u fiż-Żona Ekonomika Ewropea.

"B'dan ir-rapport analitiku, aħna għandna l-għan li nipprovdu stampa komprensiva tal-kontribuzzjonijiet finanzjarji li fil-biċċa l-kbira mhumiex magħrufa u li l-pajjiżi mhux tal-UE jipprovdu direttament lill-Unjoni Ewropea u lil xi wħud mill-Istati Membri tagħha", qal François-Roger Cazala, il-Membru tal-Qorti Ewropea tal-Awdituri responsabbli għar-rapport analitiku. "Ix-

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport analitiku maħruġ mill-Qorti Ewropea tal-Awdituri. Ir-rapport analitiku sħiħ huwa disponibbli fuq eca.europa.eu.

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

xogħol tagħna jixhet dawl, għall-ewwel darba, fuq l-isfidi li l-UE qed tiffaccja b'rabta ma' dawn il-kontribuzzjonijiet u l-immaniġġjar tagħhom."

Waħda minn dawn l-isfidi hija l-promozzjoni tat-trasparenza u tal-obbligu ta' rendikont għall-benefiċċju tal-pubbliku interessat u tal-awtoritajiet baġitarji, permezz ta' rappurtar regolari u dettaljat li juri l-kontribuzzjonijiet ta' kull pajjiż mhux tal-UE għal kull programm jew attività tal-UE.

Fit-terminu qasir, sfida oħra ewlenija li l-awdituri ġibdu l-attenzjoni għaliha hija l-indirizzar li l-impatt tal-Brexit qed iħalli fuq il-kontribuzzjonijiet mill-pajjiżi mhux tal-UE lill-Unjoni Ewropea. Il-Brexit se jwassal għal żieda kumplessiva fil-kontribuzzjonijiet li għandhom jiġu pprovduti minn pajjiżi mhux tal-UE, minħabba l-impatt tiegħu fuq il-kalkoli tal-kontribuzzjonijiet individwali.

L-awdituri jenfasizzaw ukoll l-isfidi assoċjati mal-kontribuzzjonijiet li jithallsu direttament mill-pajjiżi tal-EFTA lil xi wħud mill-Istati Membri tal-UE (jiġifieri mhux lill-baġit tal-UE), li fuqhom l-istituzzjonijiet tal-UE ma għandhom l-ebda sorveljanza diretta. Dawn il-kontribuzzjonijiet jistgħu jitqiesu bħala kontroparti għall-partecipazzjoni tal-pajjiżi tal-EFTA fis-suq intern tal-UE. Filwaqt li n-negozjati jqisu, sa ċertu punt, il-benefiċċji li dawn il-pajjiżi jircievu mill-partecipazzjoni tagħhom fis-suq intern, l-ammonti kumplessivi kkontribwiti huma r-riżultat ta' ftehim politiku, u ma hemm l-ebda metodoloġija partikolari li tinfed il-kalkolu tagħhom. L-isfida għall-UE hija li tiżgura li dawn il-kontribuzzjonijiet finanzjarji jkunu proporzjonati mal-benefiċċji tal-aċċess għas-suq intern meta fil-futur tiġi biex tinneogzja ma' dawn il-pajjiżi.

Fir-rigward tal-implimentazzjoni ta' kontribuzzjonijiet li jithallsu direttament lil xi wħud mill-Istati Membri tal-UE, jeżistu żewġ oqfsa leġiżlattivi separati u arrangamenti differenti ta' rappurtar, ta' kontroll intern u ta' awditjar (għall-għotjiet tan-Norveġja/taż-ŻEE u għall-kontribuzzjoni tal-Iżvizzera għall-UE estiża). Huma jikkomplementaw il-politika ta' koeżjoni tal-UE, li hija bbażata fuq it-tielet sett differenti ta' regolamenti u proċeduri. Għaldaqstant, f'xi wħud mill-Istati Membri jeżistu tliet arrangamenti differenti ta' ġestjoni biex jiġu indirizzati l-oġettivi ta' politika li huma simili. L-isfida prinċipali għall-koeżistenza kumplessa ta' tliet arrangamenti ta' ġestjoni tikkonsisti fl-indirizzar tal-ħtieġa għal koordinazzjoni effettiva, biex tiġi mmassimizzata l-komplementarjetà u jiġi limitat ir-riskju ta' finanzjament doppju tal-azzjonijiet.

Informazzjoni ġenerali

Il-perjodu analizzat għal din il-ħarsa ġenerali finanzjarja huwa l-perjodu 2014-2019. Huwa jikkonċerna l-kontribuzzjonijiet għall-programmi u l-attivitajiet tal-UE, abbażi tal-eżempji ta' Orizzont 2020 u Erasmus+ (bħala l-akbar kontribuzzjonijiet tal-programmi), kif ukoll il-kontribuzzjonijiet mill-pajjiżi tal-EFTA li jithallsu direttament lil xi wħud mill-Istati Membri (li jirrappreżentaw ammonti sinifikanti). Ir-rapport analitiku janalizza wkoll il-kontribuzzjonijiet iprovduti direttament lill-Istati Membri, jiġifieri l-għotjiet tan-Norveġja/taż-ŻEE u l-kontribuzzjoni tal-Iżvizzera.

It-18-il pajjiż mhux tal-UE li kkontribwew għall-baġit tal-UE fil-perjodu 2014-2019 kienu l-Istati Membri tal-Assoċjazzjoni Ewropea tal-Kummerċ Ħieles (EFTA) (l-Iżlanda, il-Liechtenstein, in-Norveġja u l-Iżvizzera), il-pajjiżi kandidati tal-UE (l-Albanija, il-Montenegro, il-Maċedonja ta' Fuq, is-Serbja u t-Turkija), il-kandidati potenzjali (il-Bożnija-Ħerzegovina u l-Kosovo), il-pajjiżi tal-Politika Ewropea tal-Viċinat (l-Armenja, il-Georgia, l-Iżrael, il-Moldova, it-Tuneżija u l-Ukrajna) u l-Gżejjer Faeroe.

Dan mhuwiex rapport tal-awditjar, iżda huwa rapport analitiku bbażat fuq informazzjoni pubblika li ngabret speċifikament għal dan l-iskop sa Diċembru 2020.

Ir-Rapport Analitiku tal-QEA intitolat “Kontribuzzjonijiet finanzjarji pprovduti mill-pajjiżi mhux tal-UE lill-Unjoni Ewropea u lill-Istati Membri” huwa disponibbli fuq is-sit web tal-QEA (eca.europa.eu) bi 23 lingwa tal-UE.

Kuntatt għall-istampa

Uffiċċju stampa tal-QEA: press@eca.europa.eu